

باسمہ تعالیٰ

۲۱ جمادی الثانی، لیلة الجمعة

ذوالجہد والکرم قابل صد احترام حضرت مولانا عبداللہ صاحب دامت برکاتہم العالیہ!

السلام علیکم ورحمۃ اللہ وبرکاتہ

بعد تسلیم مسنون امید ہے کہ مزاج گرامی بعافیت ہوگا۔

دیگر عرض ہے کہ آج بروز جمعرات ۲۱ جمادی الثانی ۱۴۳۱ مطابق ۳ جون ۲۰۱۰ رات ۹:۴۵ بجے خادم قوم ولت آنحضرت کے ماموں جان (باجی ٹیل) صاحب نے جان جان آفرین کے سپرد کی۔

إِنَّا لِلّٰهِ وَإِنَّا إِلَيْهِ رَاجِعُونَ. ماشاء اللہ کان وما لا يشاء لا يكون. غفر اللہ له وأسكنه جنّة الفردوس، وأفاض عليه شایب غفرانہ، وأفرغ علی قلوبکم صبراً جمیلاً وعلی من فقدتم أجراً جزیلاً بلطفہ ورّحمته. حضرت والا! مرحوم کو حق جل مجدہ نے گوناگوں خصوصیات سے نوازا تھا۔

اس ناکارہ نے انہیں ۲۰ سال کے طویل عرصے میں بہت قریب سے دیکھا، قرب مکانی اور پڑوس کی وجہ سے تقریباً روزانہ ہی شرف لقا رہا۔

یہاں ان کی چند خصوصیات کا ذکر کرنا بے محل نہ ہوگا:

☆ عام طور پر لوگ اپنے لئے جیتے ہیں، لیکن انہوں نے اپنی زندگی کا ایک ایک لمحہ قوم ولت کے لئے وقف کر رکھا تھا۔ ہر وقت ان کے پیش نظر نبی کریم صلی اللہ علیہ وسلم کے ارشادات رہے:

الخلق عيال الله، فأحب الخلق إلى الله من أحسن إلى عياله. (البیہقی فی شعب الإیمان).

من لا یهتم بأمر المسلمین فلیس منهم. (الطبرانی فی الأوسط).

☆ ان کی زندگی کا دوسرا امتیازی وصف جس میں نوجوانوں کے لئے خاص، اور عموماً ہم سب ہی کے لئے سبق ہے، وہ ہے ان کا ذوق نماز۔ اس پیرانہ سالی میں نماز کا مع جماعت ہی نہیں، بلکہ تکبیر اولی کے ساتھ اہتمام قابل رشک۔

اچھے اچھے لوگ معمولی بہانہ سے ادائیگی نماز کے لئے کرسی کا سہارا لیتے ہیں، مگر حق تعالیٰ انہیں غریق رحمت فرمائے کہ جمعہ کے روز فجر کی نماز میں بھی طویل طویل قراءت کے باوجود انہوں نے کبھی کرسی کا سہارا نہ لیا۔ نیز یہاں کی سخت سردی اور بارش کے باوجود جماعت کے ساتھ نماز ادا کرنے میں کبھی تحلف نہیں ہوا۔

☆ مرحوم و مغفور۔ باوجود یہ کہ پچھلے کئی سالوں سے تفر و تنہائی کی زندگی گزار رہے تھے۔ اعلیٰ درجہ کے مہمان نواز۔ عموماً روزانہ ہی ان کے دسترخوان پر اندرون ملک یا بیرون ملک کوئی نہ کوئی مہمان ضرور ہوتا، کسی دن اگر کوئی نہ ہوتا تو دارالعلوم کے چند طلبہ ہی کو شریک طعام کر لیتے۔ اگر یہ کہا جائے کہ انہوں نے کبھی تنہا کھانا نہیں کھایا تو شاید غلط نہ ہوگا۔ غرض مرحوم نے انتہائی پاکیزہ زندگی گزاری اور موت بھی قابل رشک پائی۔

بارہاں کی زبان سے سنا، فرماتے تھے: موت یا مدینہ یا جمعہ کی۔

حق تعالیٰ نے دعا قبول فرمائی۔ امید ہے کہ مَن مَاتَ لَيْلَةَ الْجُمُعَةِ أَوْ يَوْمَ الْجُمُعَةِ وَفِي فَسْنَةِ الْقَبْرِ وَكِتَبَ شَهِيداً (المصنف لعبد الرزاق)، کا مصداق ہونگے۔

آں مرحوم نے عشاء کی نماز ادا فرمائی۔ نماز ادا کرنے کے تقریباً نصف گھنٹہ کے بعد اپنے نواسے سے چار مرتبہ تصدیق چاہی: کیا میں نے عشاء کی نماز پڑھ لی؟ جب اطمینان دلایا گیا تو تھوڑی دیر کے بعد تیمم کا اشارہ کیا، تیمم کرایا گیا۔ بعد میں ایسا معلوم ہو رہا تھا کہ ہاتھ اٹھا کر کسی کو اپنی طرف بلا رہے ہیں۔ یہ حقیقت میں ”تتنزل علیہم الملائکۃ ألا تخافوا ولا تحزنوا وأبشروا بالجنة التي كنتم توعدون“ آنے والے فرشتے کا استقبال تھا۔

یہ آخری چند لمحات تھے، ہاتھ نیچے رکھ دئے، آنکھیں بند کر لیں۔ غفر اللہ۔

زندگی بھر نمازوں کا اہتمام رہا، جس کا اثر یہ رہا کہ عشاء کی نماز قضا ہونے کی نوبت نہیں آئی۔

تقریباً رات گیارہ بجے انھیں غسل کے لئے لایا گیا۔

غسل میں جناب حافظ بشیر صاحب، مفتی محمد علی صاحب، مولانا برہان میاں صاحب، مولانا محمد درویش، بیٹا ناکارہ اور مرحوم کے دامادوں نواسہ وغیرہ نے شرکت کی۔

تقریباً رات ۱۲:۱۵ بجے انہیں جب لباس کفن میں ملبوس کیا گیا اور ان کے نورانی چہرہ کو دیکھا گیا تو ایسا معلوم ہو رہا تھا کہ تھکا ماندہ مسافر میٹھی نیند سو رہا ہے۔

نشان مرد مومن با تو گویم چوں مرگ آید تبسم بر لب اوست

غسل کے بعد جنازہ بیٹی کے یہاں لیجا یا گیا، اجماعی ختم قرآن کے بعد ایصال ثواب اور دعائے مغفرت کی گئی، طے شدہ وقت کے مطابق جمعہ کے روز ۰۰:۱۰ بجے جنازہ دارالعلوم کے احاطہ میں لایا گیا۔ یہاں علماء، صلحاء، بزرگان دین، طلبہ کرام اور داعیان دین، مبلغین اسلام اور عام مسلمانوں کے جم غفیر کے درمیان حضرت قبلہ مفتی رضاء الحق صاحب نے نماز جنازہ ادا فرمائی اور نماز کے بعد لینیسیا کے مشہور قبرستان میں دھڑکتے دل اور برستی آنکھوں کے ساتھ انہیں ہمیشہ کے لئے سپرد خاک کر دیا گیا۔

یہ چند سطر یہ امید ہے کہ آنحضرت کے دل حزین کے لئے تسلی کا باعث ہوگی، نیز مختصراً کچھ تفصیل بھی ذکر کر دی ہے تاکہ بعد کا جو افسوس اور صدمہ آنحضرت کو لاحق ہے اس زخم کے لئے مرہم ثابت ہو۔

بیٹا ناکارہ آنحضرت اور پورے خاندان بلکہ تمام باشندگان کا پودرہ کے غم میں برابر کا شریک ہے اور دعا گو ہے کہ حق تعالیٰ آنحضرت کو صبر جمیل اور اجر جزیل سے نوازے اور آنحضرت کے سایہ عاطفت کو بعافیت تمام دیر تک امت کے سروں پر باقی رکھے۔

یہاں مرحوم کی وفات پر تمام یہ محسوس کر رہے ہیں: کل صغیر فقد أباه وکل کبیر فقد أخواه .

آپ کا شریک غم

عباس بن آدم نسبت دھالو

دارالعلوم زکریا، لینیسیا، جنوبی افریقہ